

## • ఔట్

పిల్లలు ఇంటిముందు అల్లరిగా తొటాడుతున్నారు. నలుగు రమ్మాయిలూ, ఇద్దరబ్బాయిలూనూ. అబ్బాయి లిద్దరూ ఒకరి నొకరు “ఔట్” చేసుకోవలిసిందేకాని, ఆడ పిల్లలు వాళ్ళని “ఔట్” చెయ్యలేరు.

శేషు వరండాలో స్తంభాని కానుకుని నిలబడి వాళ్ళ ఆటను గమనిస్తున్నది. ఆమె మొహం చూస్తే ఏదో పర ధ్యానంలో వున్నట్టు కనిపించినా ఆమె ఆలోచనలు పిల్లల ఆటకు ఆటే దూరం పోలేదు:

ఆడే పిల్లలో కల్లా సీను పెద్దవాడు. పన్నెండేళ్ళుంటే. చక్కని మొహం, పెద్ద కళ్ళు, పట్టుకుచ్చులాటి జుట్టు. ఏ మాత్రమూ అలవకుండా అందర్నీ పరుగె తిస్తున్నాడు. ఆటకు నాయకుడు. ఆడపిల్లలోకల్లా రవణి పెద్దది పదేళ్ళు. మిగిలినవాళ్ళకన్న చాలా అందగ లై. రవణి అంటే సీను కిష్టమేమో. లేకపోతే దాన్ని ఒక్కసారైనా ఔటు చెయ్యడా ?... అవును, అందుకే క్షీను సుబ్బుల్ని కూడా ఔటు చేశాడు. ఎందుకంటే సుబ్బులు రవణిని ఔట్

చేశాడు. సుబ్బులు రవణిని ఔటు చేశాడనే పంతంకొద్దీ  
 సీను సుబ్బుల్ని రెండుసార్లు వరసగా ఔటు చేశాడు....  
 మగపిల్లలు దొంగలయి వెంటపడ్డప్పుడల్లా ఆడపిల్లలు  
 కయ్యోమని అరుస్తారు. చెవులు చిల్లులుపడేట్టు. పాడుముండ  
 రవణి అందరికన్నా చెవులు గింగురై తిసుంది...

ఆటలో ఔటుయితేనేం ? ఆటలో షరతులన్నీ మనం  
 పెట్టుకునేవేగా ? ముట్టుకుంటే దొంగ కావటమూ, ముట్టు  
 కునే లోపుగా కూర్చుంటే దొంగ కాకపోవటమూ, అందరి  
 కన్నా ఆఖరుకు కూర్చున్నవాళ్ళు దొంగ కావటమూ,  
 కూర్చున్నవాళ్ళు, పరిగెత్తేవాళ్ళు ముట్టుకుంటే గాని లేవలేక  
 పోవటమూ—ఇవన్నీ నిజమా ? వొట్టి ఆట. అంతా అను  
 కోవటాలే.

మొగుడు చచ్చిపోతే వెధవకావటమంటే అది  
 నిజం. కిందటిజన్మలో ఏదో శాపం చేసుకుంటే ఈ జన్మలో  
 మొగుడు పోతాడు. పుణ్యం చేసుకున్నవాళ్ళు మొగుడికన్న  
 ముందు పోతారు చక్కగా ! అందుచేత కిందటి జన్మకూడా  
 నిజమే... అబ్బ ! దీనినోరు పడిపోనూ ! భగవంతుడు రవణి  
 కెంత గొంతు పెట్టాడూ ? సుబ్బులు తనని పట్టుకు నలిపేసి  
 నట్టు ఎట్లా అరుస్తుందో ! అదంతా భయమా ? నటన !  
 సంతోషమే... సీను వొట్టి వాజ. కాకపోతే తానే దొంగ  
 అయి రవణివెంట పరిగె తడూ ? సుబ్బులుకు దొంగ కావ  
 టం అభ్యంతరంలేదు. ఏడిచినట్టుంది వీళ్ళ ఆట ! అబద్దం  
 ఆటా వీళ్ళూనూ...

మొగుడు పోయినవాళ్లు తల లెందుకు గొరిగించుకో  
 వాలో? చిన్నప్పుడు కాకపోయినా పెద్దయినాక తప్పుడు.  
 లేకపోతే ఆ లక్ష్మమ్మను గురించినట్టే చెప్పుకుంటారు.  
 లక్ష్మమ్మ ఒక మంచి చీరె కట్టదు, కళ్ళకు కాటిక పెట్టను-  
 ఏమీ చెయ్యదు. పాపం. జుట్టు తీయించలేదు. అందుకని  
 లక్ష్మమ్మను గురించి అసహ్యంగా మాట్లాడతారు. అటు  
 వంటి మాట అనిపించుకోవటం కంటే జుట్టు తీయించుకో  
 టమే హాయిబా!

జుట్టు తీయించుకోవటమూ రోతే. మంగలాడి ముందు  
 కూచోవాలి. అ తయ్య చూడరాదూ! ఛీ! ఛీ!

వెధవముండలు తిరిగి పెళ్ళిళ్ళెట్లా చేసుకుంటారో !  
 వాళ్ళకి తప్పు చేస్తున్నట్టుండదు గామాలు ? అందరినోనూ  
 మామూలుగా మాట్లాడటానికి వాళ్ళకి బిడియంగా వ్రాడ  
 దేమో ? ఆ సరస్వతి చూడరాదూ? సరస్వతిని అందరూ  
 ఎదట సరిగానే చూస్తారు. కాని సరస్వతి చాలా చెడ్డపని  
 చేసిందని అందరికీ తెలుసు. ఆవిడ మొగుడు తనే ఆవిడ  
 మొగుడన్నట్టు ఎట్లా తిరుగుతాడో ? ఆవిడికి ఒకప్పు డిగో  
 మొగుడున్నాడని తెలీదూ? ఛీ, ఛీ! కాపరమే చెయ్యాలా  
 ఏం ? పుస్తై కట్టినాక మొగుడు మొగుడే !

మొగుడు పోయినదాన్ని పెద్దవాళ్లు సీచంగా మాసా

రంటే అట్లా చూడటంచేత కిందటిజన్మలో చేసుకున్న పాప మంతా పోతుంది...

◆ ◆ ◆ ◆

శేషుగు పదమూడో ఏడు. ఆమె మనస్సులో ఉన్న ఈ సమ్మకాలు ఒకరు మప్పినవికావు. పదమూడేళ్ళపిల్ల హృదయంలోకూడా ఈ లోకంలో ఏదో ఒక విధమైన న్యాయం వుంటుందనే విశ్వాసం వుంటుంది; ఆ విశ్వాసమే తేకపోతే అంత చిన్న హృదయంకూడా గాలికి బుడగ విచ్చినట్టు నిచ్చిపోక తప్పదు. లోకంలో వుండదగిన న్యాయం ప్రత్యక్షంగా కనిపించకపోతే అంతలేత హృదయమూ, నాలీడు తనకుతానే గూడు అల్లుకున్నట్టుగా, లోకంలో వుండదగిన ఆ న్యాయాన్ని సృష్టించు కుంటుంది. ఒకటే వ్యత్యాసం: నాలీడు తన గూడులో ఎన్నడూ చిక్కుకోదు. మానవహృదయమూ తన గూడువిడిచి ఒకంతట పైకిరాలేదు.

అకస్మాత్తుగా పిల్లలు ఆట చాలించారు. అరుపులు ఆగినై. శేషు వీధి గుమ్మంకేసి చూసింది. నరసమ్మగారు ఫెళ్ళ ఫెళ్ళలాడే పట్టుచీర, రంగురంగులది కట్టుకుని మొహాన రూపాయంత కుంకంబొట్టు పెట్టుకొని, గాలిలో ఈదుతున్న దానల్లే లోపలికి వస్తున్నది. ఆఃణ్ణి చూడగానే శేషుకు ఎందుకో సవ్వ బుద్ధయింది. కాని ఆ నవ్వు పైకి రావటానికి ఏమాత్రమూ ప్రయత్నించలేదు.

“మీ అమ్మదే శేషూ?” అన్నది నరసమ్మ.

“పురాణం వినటానికి వెళ్ళింది”

“మీ అక్కయ్యో?”

“దొడ్డో తలంటి పోసుకుంటున్నది”

“మా పిల్ల సావిత్రి గారీదేవి వ్రతం చేసుకుంటున్నది. నేను వచ్చిపోయినానని మీ అమ్మతో చెప్పు!” అంటూ నరసమ్మ దొడ్డికేసి వెళ్ళింది. “జానకీ” అని ఆవిడ కేకలు పెట్టటం శేషుకు వినిపించింది.

పిల్లలు ఆట చాలించారు. పొద్దుకుతున్నది కూడాను. శేషు వరండాదిగి ఆవరణలోకి వచ్చింది. నరసమ్మ గారు తిరిగివచ్చి వరండాలో గడపకి కుంకంబొట్టు పెడుతూ, “నే నొచ్చానని మీ అమ్మతో చెప్పు!” అంటూ వెళ్ళిపోయింది.

శేషు నరసమ్మకు సమాధానం చెప్పలేదు. నరసమ్మను చూస్తేనూ, నరసమ్మ కూతుర్ని చూస్తేనూ, సావిత్రి గారీదేవి వ్రతాలు చూస్తేనూ ఒక్కసారిగా శేషుకు మండిపోయింది. ఏ ధ్యానంమీదనో వుండి శేషు తలవాకిలి దగ్గరికి వెళ్ళి దధాలున తలుపుమూసి గడియ పెట్టింది. కాని మరుక్షణమే గడియతీసి తలుపులుకూడా బార్లా తెరిచింది. “అసలు సంధేవేళ ఈ తలుపులు మూసుకోవటం మేమిటే?” అని తల్లి వచ్చి కోప్పడుతుంది.

తలుపు తెరుస్తూనే వాకిట్లో ఎవరో ఉండటంచూసి శేషు ఉలిక్కిపడింది. అయితే మరుక్షణం మనిషిని గుర్తించి, “బావా, యిదేనా రావటం?” అన్నది.

బావ - “ఏం శేషూ, కులాసాగా వున్నావా?”

కిందటిసారి చూసినప్పటికన్న కాస్త లావయినట్టున్నావే?... జానకి వదీ ?” అంటూ లోపలికి వచ్చాడు.

“అక్కయ్య తలంటి పోసుకుంటున్నది. అమ్మ పురాణం వినబోయింది. నేను నిజంగా పొడుగెదిగానా ?” అన్నది శేషు.

బావ నవ్వుతూ - “పొడుగెదిగలేదు గాని కాస్త లావయినట్టు అవుపిస్తున్నావు” అన్నాడు.

“నే నేం లావు కాలేదు” అన్నది శేషు. లావు కావటం చాలా తప్పయినట్టు.

“రోజూ నీ వొళ్ళు నువు చూసుకుంటుంటే తెలీదు. నా మాదిరిగా ఎప్పుడైనా ఒకసారి చూసే వాళ్ళకి తెలుస్తుంది” అన్నాడు బావ.

శేషు మాట్లాడలేదు. బావ అనకూడని మాట ఏదో అన్నట్టుగా తోచింది శేషుకు.

బావా, శేషూ కలిసి ఇంట్లో ప్రవేశించారు. ఇంట్లో అప్పుడే చీకటిగా వుంది.

యికా దీపం పెట్టలేదా అని బావ అడుగుదామనుకుంటుండగా శేషు అతని పక్కనుంచి గబ గబా వెనకనుంచి ఎవరో తరిమినట్లు పారిపోయింది లోపలికి. బావ సావిత్రినే ఆగిపోయినాడు.

ఒక నిమిషంసాటు దీపంజాడగాని, శేషు అలికిడిగాని లేకపోవటంచూసి అతను “శేషూ !” అని పిలిచాడు. శేషు

వంటింటివేపునుంచి, “నిప్పెట్టె కనబడిచావదేం?” అనటం అస్పష్టంగా వినిపించింది.

“నిప్పెట్టెకోసం వెతుకుతున్నావా? నా దగ్గర వుంది పట్టుకెళ్ళు” అన్నాడు బావ.

కాసేపటికి వంటింటివేపు గడప దగ్గర శేషు ఆకారం అస్పష్టంగా కనబడింది. “ఇట్లా పడెయ్యి” అన్నది శేషు! తన కర్థంగాని ఆజలను పాటిస్తున్న యుద్ధసెనికుడలే బావ చేతిలో వున్న నిప్పుపెట్టె ఆమెవేపు విసిరివేశాడు. గలగలా చప్పుడుచేస్తూ నిప్పుపెట్టె మండిగానికి కొట్టుకుని కింద పడింది. నిప్పుపెట్టె తీసుకుని శేషు ఆకారం అదృశ్యమయింది.

బావ దొడ్డివాకిలికేసి నడవసాగాడు. అటునుంచి లోపలికి వస్తూ జానకి “ఇంకా దీపం పెట్టలేదుకే?... ఎవరూ?” అన్నది భర్తను గుర్తించక.

“ఎవరూ?” అన్నాడు బావ.

“యారా? ఎప్పుడొచ్చారూ? చీకటిపడ్డా శేషు దీపం పెట్టలేదేమో?”

“పెడతున్నది. తలంటి పోసుకుంటున్నావా? నే నొస్తాననే?” అన్నాడు బావ అకస్మాత్తుగా మరోమనిషి అయిపోయి. అతనిలాటి భార్యాప్రియుడు రెండు నెలలయిన తరవాత భార్యను చూడగానే కొన్ని వెకిలీనూటలు మూట్లాడతాడని మనం సులభంగా ఊహించుకోవచ్చు—

\*

\*

\*

నాన్నా, బావతోపాటు జానకికూడా భోంచేసింది. “నువుకూడా కూచోవే” అని తల్లి అంటే శేషు కూచోలేదు. శేషుకు జానకిని చూస్తే నవ్వొచ్చింది. కాని ఆనవ్వుపైకి రావటానికి ప్రయత్నించలేదు. జానకి ముస్తాబయింది. తెల్లటిచీర కట్టింది. కళ్ళకి నాణూకుగా కాటిక పెట్టింది. రోజూ మోస్తరుగా లప్పెడు పట్టించలేదు. మల్లుజాకెట్టు తొడుక్కుంది. ఈ మార్పితా ఒక లెఖలోడికాదు. జానకి మొహమే మా ర్చేసింది. మొహంమీద రోజూ కనపడే కొంత చిరాకూ, చీదరా దాచి పెట్టెలో పెట్టేసింది. మొహంతోపాటు గొంతుకూడా మా ర్చేసింది జానకి. జానకి ఇంకో మనిషిలే కనిపించటానికి ప్రయత్నిస్తున్న దొంగలే కనిపించింది శేషు బుద్ధికి. జానకిని చూస్తే శేషుకి చంపబుద్ధయింది.

బావా, జానకి భోజనాలయినాక జానకి తన కంచమూ తన మొగుడి విస్తరి ఏ తబోయినట్టు నటించింది.

“ఎందుకమ్మా, నేను ఎత్తుతాలే. నువు వెళ్ళు” అన్నది తల్లి. ఆవిడ అట్లా అంటుందని తెలిసినట్టుగానే జానకి చివాలున లేచి వెళ్ళి చెయ్యి కడుక్కుని గదిలోకి వెళ్ళిపోయింది.

“రేపటినుంచీ జానకి మామూలు మనిషిలేనే ఉంటుంది. మాతోపాటు అన్నం తింటుంది. మామూలు మొహం పెడుతుంది. మామూలు గొంతుతో మాట్లాడుతుంది... దొంగ! దొంగ! అప్పుడే గదిలో దూరింది! ఇంకా అంతా

అన్నాలు తినకుండానే, ఎవరూ పడుకోకుండానే ! ఛీ ఛీ!”  
అనుకున్నది శేషు...

“నాన్నా, నువ్వు వసారాలో పడుకుంటావా, సావి  
త్నోనా ?” అని అడిగింది శేషు.

“వసారాలోనే పడుకుంటానమ్మా !” అన్నాడు  
నాన్న.

“నేను కూడా వసారాలో వేసుకోనా ?” అన్నది  
శేషు.

“వేసుకో !” అన్నాడు నాన్న. ఎప్పుడూ తన పక్క  
విషయం సలహా అడగని శేషు ఇవాళ అడగటం ఆయన  
కర్తంకాలేదు.

నడుము వాల్చటం వ్యవధానంగా శేషుకు నిద్రపట్టి  
పోయింది. పదిగంటల బండ్రికి అన్నా వదినా వచ్చేసరికి  
శేషు గాఢనిద్రలో వుంది. నాన్నా, అన్నయ్య మాట్లాడు  
కోవటమూ, తల్లి లేచి మళ్ళీ వంట చెయ్యడమూ, వదినె  
తన పక్కలోనే పడుకుని తెల్లవారూ నిద్రపోవటమూ శేషు  
ఎరగనే ఎరగదు.

తెల్లవారుగూముస అందరికన్నా ముందు నిద్ర  
లేచిన శేషు తన పక్కలో మరోమనిషి వుండటం చూసి  
గాభరాపడి, ఆశ్చర్యపడి, అర్థంచేసుకున్నాక కలిగిన ఆనం  
దానికి మేరలేదు. శేషుకు తన వదినెను చూస్తే కలిగిన  
ఆనందంలాటిది కలిగి ఎన్నో నెలలు అయినట్టుంది.

“వొదినా, వొదినా!” అంటూ శేషు వొదినెను ఊపి నిద్రలేపింది. కళ్ళమీద కూర్చున్న నిద్ర బరువుకు రెప్పలు బలవంతాన ఎత్తి వొదినె శేషును చూసి మళ్ళీ కళ్ళు మూసేసి చిరునవ్వు సవ్వుతూ “రాత్రీ పడుకునేటప్పటికి చాలా పొద్దుపోయింది, శేషూ, మేం రావటం నీకు తెలీదుగా?” అన్నది.

తన వొదినె అంత అందమైన మనిషి ప్రపంచంలో లేదనిపించింది శేషుకి. వొదినె దగ్గర దొంగవేషాలు లేవు. వొదినె ఎప్పుడూ తన విషయమే ఆలోచించను. ఆ తేడా ఎక్కడుందంటే చెప్పటం పదమూడేళ్ళ పిల్లకి సాధ్యంకాదు గాని తేడా వుందని చంటిపిల్లకూడా ఎట్లాగో తెలుస్తుంది.

\*

\*

\*

అమ్మ వొదినెను తలంటుకోమంది. శేషుకూడా అడిగింది.

“నువ్వంటుకుంటే నేనూ అంటుకుంటా” అన్నది వొదినె శేషుతో.

“బాగావుంది. నాకిప్పుడు తలంటే తక్కువయిందా యేం?” అన్నది శేషు. కాని వొదినెతో పాటు తానుకూడా తలంటి పోసుకుంది. తలంటు కాగానే వొదినె వాళ్ళ చుట్టాలింటికి బయలుదేరుతూ “నువుకూడా రా శేషూ, లేకపోతే మా చిన్నమామ్మ నన్ను భోం చెయ్యమని చెప్పుతుంది.” అన్నది.

ఇద్దరూ కలిసి వదిన చిన్నమామ్మగారింటికి వెళ్ళారు. చిన్నమామ్మగారి రెండో అల్లుడు కాబోలు శేషుని చూసి “నాపం, ఈ పిల్లకే గదూ ఈ మధ్యా...” అన్నాడు.

“అవును. ఈ మధ్యేం ? అప్పుడే రెండేళ్ళు పూర్తి కావస్తున్నది” అన్నది వదినె.

“ఇంకా మళ్ళీ పెళ్ళి చెయ్యలేదేం ? చెయ్యకపోయి నారా ? ఎన్నేళ్ళు ?” అన్నాడాయన. చూడటానికి తారు సిద్దిలే వున్నాడుగాని ఆయన్ను చూస్తే శేషు కెందుచేతో అసహ్యం చెయ్యలేదు.

“ఎక్కడది ? ఇంకా పదమూడైనా వెళ్ళలేదు వచ్చే యేటినుంచీ అమ్మాయిగారికి సంబంధాలు చూడాలి” అన్నది వదినె శేషు మెడ గట్టిగా చేతో అదుముతూ.

అకస్మాత్తుగా శేషుకు వాళ్ళంతా డొల్లఅయిపోయి శరీరం గాలిలో శేలిపోబోతున్నట్టయింది. సమీపంలో ఎక్కడో తాటు ఆడుతున్న పిల్లల్లో ఎవరో “ఔట్ !” అని కేకవేశారు. శేషు విరగబడి నవ్వుసాగింది.

వదినె శేషుకేసి ఆశ్చర్యంగా చూసింది. ఆవిడకు శేషు నవ్వు అసహజంగానూ బాధాకరంగానూ కనిపించింది.

“ఏమిటమ్మా, శేషూ ?” అన్నది వదినె.

శేషు నవ్వు సంబాళించుకుని కళ్ళు తుడుచుకో గాగింది. శేషు మొహం యిప్పుడు ఏడుపు చాలించినట్టు న్నది గాని నవ్వు చాలించినట్టులేదు.

“ఎవరో పిల్లలు తాటాడుతున్నారు” అన్నది శేషు.  
 ఆ మాటకూడా సరిగా ఎవరికీ అర్థంకాలేదు. ఎందుకంటే  
 ఆమాట పూర్తి చేసేలోపుగా శేషుకు పెద్ద ఎక్కువచ్చి,  
 ఆమె శరీరం తుపానుకు కదిలే రేకుల సాకాలాగా చలించి  
 పోయింది.

పంచాయతీ  
 వేమన గ్రంథాలయం.  
 తలవ్రాలు :: కృష్ణా జిల్లా.

